

Архивски број: 08-334/3  
19-07-2022 година

Постапувајќи по претставка бр. 08-372 од 06.07.2022 поднесена од [REDACTED] од Скопје за сторена дискриминација во областа на јавното информирање и медиуми, Комисијата за спречување и заштита од дискриминација врз основа на член 21, став 1 точка 14 и член 27, став 1 од Законот за спречување и заштита од дискриминација (Службен Весник на Р.С. Македонија бр. 258/2020 од 30.10.2020), на 11.07.2022 го донесе следново

## МИСЛЕЊЕ

СЕ УТВРДУВА ВОЗНЕМИРУВАЊЕ врз основа на сексуална ориентација и родов идентитет на социјалната мрежа FACEBOOK во областа јавно информирање и медиуми од страна на [REDACTED] од Скопје врз припадниците на [REDACTED] од Скопје.

## ОБРАЗЛОЖЕНИЕ

До Комисијата за спречување и заштита од дискриминација на ден 06.07.2022 година е доставена Претставка бр. 08-372/1 од страна на [REDACTED] со седиште на [REDACTED] Скопје. Во претставката подносителот тврди дека е сторена дискриминација по основ на пол, припадност на маргинализирана група, етничка припадност, личен или општествен статус, сексуална ориентација и родов идентитет во друга област, односно на социјалната мрежа „FACEBOOK“ врз припадници на ЛГБТИ+ заедницата од страна на лицето [REDACTED] со адреса на живеење на [REDACTED] Скопје.

Имено, лицето [REDACTED] на социјалната мрежа „FACEBOOK“ на страната на [REDACTED] од својот личен профил преку компјутерски систем на 10.06.2022 година во 10:45 часот објавил коментар „почнавте и по кината да пуштате педерски работи, никогаш нема веќе да гледам филм кај вас племето лгбтиско да ви го ебам“ со кој во јавноста промовирал омраза против група на лица.

Во согласност со член 24 став 7 од Законот за спречување и заштита од дискриминација, лицето [REDACTED] против кого е поднесена претставката, не се изјасни за наводите во истата.

Комисијата ценејќи ги наводите во претставката, утврди дека со објавата на текстот од личен профил на социјалната мрежа „FACEBOOK“ е сторено вознемирување по основ на сексуална ориентација и родов идентитет.

Имено, Комисијата анализирајќи ја содржината на коментарот, смета дека создава презир кон една цела група на лица, по основ на сексуална ориентација и родов идентитет, како и кон одредени здруженија на граѓани, видно од објавениот текст – статус, претставува вознемирување во смисла на член 10 од Законот за спречување и заштита од дискриминација.

Вознемирување согласно наведениот член од Законот, е секое несакано постапување кон лице или група лица врз дискриминаторски основи што има за цел или последица, повреда на достоинството или создавање на заканувачка, непријателска, понижувачка или застрашувачка средина, пристап или практика.

Комисијата нагласува дека сексуалната ориентација се третира на ист начин како и останатите дискриминаторски основи како, раса, етничка припадност и религија кои најчесто се предмет на говор на омраза, бидејќи сексуалната ориентација е карактеристика која е фундаментална за личниот идентитет на една личност и воедно истата претставува ознака за групен идентитет.

Оттука, Комисијата во рамки на своите законски надлежности има обврска да постапува со цел да обезбеди заштита на лицата, односно група на лица кои би можеле да бидат цел на говор на омраза и следствено на дела од омраза. Водејќи се од тоа, Комисијата ги користи средствата кои ги има на располагање за да ја понуди потребната заштита која едно демократско општество има за цел да ја обезбеди, при тоа, имајќи ја во предвид и меѓународната правна пракса.

Комисијата го ценеше фактот дека објавениот коментар од лицето [REDACTED], предизвикал голем број на коментари со хомофобична содржина на социјалната мрежа „FACEBOOK“ и навлегувал во жестоки расправи со што поттикнал омраза кон ЛГБТИ+ заедницата.


Во таа насока, Комисијата одлучувајќи како и во диспозитивот на мислењето, во согласност со членот 27 став 2 од Законот за спречување и заштита од дискриминација, со цел да се отстрани утврдената повреда и можните последици од истата, ја дава следната

## ПРЕПОРАКА

1. Се препорачува лицето [REDACTED], со адреса на живеење [REDACTED] Скопје, веднаш да го избрише горенаведениот текст - коментар објавен преку неговиот личен профил на страната на [REDACTED] на социјалната мрежа „FACEBOOK“ и за тоа да ја извести Комисијата.
2. Именуваниот во рок од 30 дена од денот на добивањето на мислењето со препораката, јавно да се извини на припадниците на ЛГБТИ+ заедницата, со објава преку неговиот личен профил на социјалната мрежа „FACEBOOK“.
3. Именуваниот во иднина да се воздржи од објави во било кој медиум и во било кој формат, а кои објави во себе содржат вознемирувачка содржина врз било кој дискриминаторски основ.

**НАПОМЕНА:** Доколку лицето на кое е упатена препораката не постапи по препораката во определениот рок, Комисијата ќе поднесе барање за покренување на прекршочна постапка пред надлежниот суд за прекршоци.

Претседател на Комисија за  
спречување и заштита од  
дискриминација,  
Кире Василев



Доставено до:

Архива на Комисијата за спречување и заштита од дискриминација  
[REDACTED]

